

دہلوی اردو غزل میں مسلم تہذیب و ثقافت (کلاسیکی عہد)

Muslim Civilization and Culture in Dehlavi Urdu Ghazal (Classical Era)

*ڈاکٹر محمد اعجاز تبسم

Abstract

In the Dehlavi era, the manifestations of Islamic civilization have appeared in a much more egalitarian manner than in the Deccan era. On the one hand, Shah Hatim became the spokesman of Irfan Nafs and Irfan Elahi. While in this era, the evocative forms of aesthetic sense in Mir's virtual color create enchantment by wearing Islamic cloak, the spiritual life under the shadow of Mir Dard's Islamic mysticism gave new freshness to Urdu ghazal. The formal Islamic consciousness of the deal is also visible. Ghalib's aesthetic immersion, full of spiritual pleasures, in which the narrative of the past and present of Islamic society and civilization is found, is manifesting itself with its full spirituality. It is also important for the believer to keep human needs in mind in his natural love. When Hasrat Dehlavi fought for the expression of religious traditions and values, Zauq devoted himself to adapting Islamic proverbs and Islamic historical facts to the cultural situation of his time, while Zafar's formal religious sanctity and social consciousness A new poetic universe emerges with a sense of the cultural aspects and universal cultural values of universal life.

Key words: Dehlavi era, Islamic civilization, Urdu ghazal, Spirituality, consciousness, universal life

مغلیہ سلطنت درحقیقت مسلم تہذیب و ثقافت کا ہی دوسرا روپ تھی جس میں اگرچہ ہندی عنصر وقت گزرنے کے ساتھ ساتھ شامل ہو گیا تھا تاہم اس پر اسلامی فکر غالب رہی۔ مغلوں نے اپنے عہد سلطنت (۱۵۲۶ء تا ۱۸۵۷ء) میں بجاطور پر ایک باوقار تہذیب کی تربیت و پرداخت کی، ایک مستقلاً معاشرتی نظام، اخلاقی اقدار و روایات سے مملو تہذیبی رجحان کو جنم دیا جس کے فکری رجحانات اور رویے سراسر اسلامی تہذیب سے استفادے پر مبنی تھے۔ یہی وجہ ہے کہ اس عہد کے سیاسی و سماجی حالات نے بالخصوص اردو غزل پر براہ راست اپنے اثرات مرتب کیے۔ اس عہد کے عمومی تہذیبی و معاشرتی رویوں میں تغیر و تبدل رونما ہوا۔ مغلیہ سلطنت جب زوال کی دہلیز پر کھڑی تھی تو عوام تفریح کا شکار ہوئے۔ مگر مغلیہ سلطنت کا یہ احسان کیا کہ ہے بقول ڈاکٹر سعد اللہ کلیم کہ مغلوں نے صرف اپنے دور میں حکومت نہیں کی بلکہ ایک تہذیب کی پرورش کی ہے۔^(۱)

ولی کے معاصرین میں آزاد اور فراقی دکنی نے بھی فارسی سے عاشقانہ مضامین اخذ کیے اس اخذ و استفادے کا فائدہ یہ ہوا کہ اردو شاعری اب فارسی گوئی کے بالمقابل آکھڑی ہوئی اور اس قابل ہو گئی کہ فارسی سے آنکھیں چار کر سکے۔ ولی کا دیوان جب محمد شاہی عہد میں دلی پہنچا تو بعض فارسی گو شعرا جن میں شاہ مبارک، نجم الدین آبرو، سراج الدین آرزو، شاکر ناجی، مضمون، یک رنگ اور احسن اللہ احسن وغیرہ قابل ذکر ہیں یہ تمام بھی ولی کے تتبع میں اردو شاعری کی طرف مائل ہوئے۔ اسے ہی ہم دہلی / شمالی ہند میں اردو شاعری کا مطلع اول قرار دے سکتے ہیں۔ ڈاکٹر جمیل جالبی^(۲)، ڈاکٹر نور الحسن ہاشمی^(۳)، رام بابو سکسینہ^(۴)، ڈاکٹر عبدالسلام^(۵) اور ڈاکٹر انور سدید^(۶) کا بھی یہی خیال ہے کہ شمالی ہند میں اردو شاعری کی ابتدا ولی کے دیوان کے زیر اثر عہد محمد شاہی میں ہوئی۔ دہلوی شعرا نے غزل کے دو اہم ترین اہلکاروں کی ابتدا بالترتیب حمدیہ غزل، نعت رسول مقبول اور مناقب صحابہؓ اور لیائے کرام سے ہوتی ہے، کہیں اسلامی عقائد کا تذکرہ ہے تو کہیں اسلامی تہذیبی اقدار و روایات اپنا خاص رنگ جماتی نظر آتی ہے۔ قرآنی تلمیحات، اسلامی تہذیب و تاریخ اور سماج سے ماخوذ تشبیہات، آیات کریمہ اور حدیث نبویؐ بھی اس عہد میں اپنا ایک خاص گہرا اثر قاری کے قلب و ذہن پر چھوڑتی ہیں۔ لہذا ہم دہلوی عہد غزل کو اردو شاعری کا زریں عہد شمار کر سکتے ہیں جس میں ابتدا تا حال فکری و تہذیبی سطح پر بے مثل مضامین کا اضافہ ہوا۔

*اسسٹنٹ پروفیسر، شعبہ اردو، لاہور گریجویٹ یونیورسٹی، لاہور

اس دور کی غزل میں ہندو اسلامی سماج کا مذہبی شعور نہ صرف سامنے آیا بلکہ اسلامیان ہند کا عہد ماضی اپنے تمام تر تزک و احتشام کے ساتھ اس کی زینت بنا۔ اب ہم بالترتیب منتقدین، متوسطین اور متاخرین شعرائے دہلی میں سے چند اردو غزل گو شعرا کا اسلامی تہذیب کی روشنی میں مطالعہ کریں گے۔

دہستانِ دہلی کا پہلا عہد منتقدین شعرائے دہلی (شاہ حاتم و آبرو) کے نام سے موسوم ہوا ہے۔ اس عہد کے نمائندہ شعرا میں شاہ حاتم، نجم الدین شاہ مبارک آبرو، فائز دہلوی، سراج الدین آرزو، شرف الدین مضمون، یک رنگ، شاکر ناجی اور مرزا مظہر جان جاناں قابل ذکر ہیں۔ یہ دور فارسی شعرا سے استفادے پر مبنی اور ایہام گوئی جیسی مقبول عام تحریک ادب اردو سے پر رونق ہے۔ دہلی شعرائے اردو غزل نے اپنی ذومعنویت کے سبب اس عہد میں اسلامی تہذیب کے محاسن اور سماجی زندگی کے معائب و مسائل کو نیا رنگ دینے کی کوشش کی۔

شمالی ہند میں اردو شاعری کے اس ابتدائی عہد میں فارسی مضامین کی بھرمار ہے، صرف فارسی کی دلاویز اور دل کش تراکیب ہی اس کی جان نہیں بلکہ اسلامی تہذیبی و فکری پس منظر، اسلامی تہذیب سے ماخوذ استعاروں، تشبیہوں، تمسیحات، اخلاقی و تہذیبی اقدار و روایات نے اس عہد کو ایک خاص فکری شعور عطا کیا ہے۔ دراصل خسرو، حسن، عرفی، نظیری، طالب آملی، صائب، بیدل، حافظ اور سعدی جیسے فارسی کے معروف شعرا سے اثر پذیر ہونے والا یہ عہد اردو ادب میں اپنی نظیر نہیں رکھتا۔ اس عہد کو تہذیبی کروٹ دینے کا اعزاز ولی دکنی کو حاصل ہے۔ ولی دہلوی والوں کے لیے مینارہ نور ثابت ہوئے۔ بقول رام بابو سکسینہ:

”جو شاہراہ ولی نے دکھائی تھی اس کے پیرو دہلی میں بہت پیدا ہو گئے۔ آبرو، حاتم، ناجی، مضمون، مرزا مظہر جان جاناں کو جو ولی کے ہم عصر تھے اور فارسی میں خوب کہتے تھے۔ ریختہ کا آبانے قدیم سمجھنا چاہیے۔ یہی وہ بزرگ ہستیاں ہیں جن کی آغوش تربیت میں نونہال اردو نے پرورش پائی اس مبارک عہد میں زبان نے بہت کچھ چنگی حاصل کی۔“⁽⁷⁾

درحقیقت اس عہد کے غزل گو شعرا کی ابتدائی تخلیقات دو بنیادی رجحانات کے زیر اثر وجود پذیر ہو رہی ہیں ایک طرف فارسی شاعری کا مذاق اہم ہے تو دوسری طرف ولی دکنی نے ان کے تخیل کو متاثر کیا ہے۔ لہذا ان کے ہاں نشاطیہ آہنگ، ایہام گوئی اور متصوفانہ طرز فکر نے اپنی سحر آفرینی پیدا کی۔ ایہام گوئی اس عہد کی پہلی خصوصیت ہے تو رام بابو سکسینہ تصوف کو اس زمانے کی دوسری خصوصیت قرار دیتے ہوئے لکھتے ہیں:

”ایک دوسری خصوصیت اس زمانے کی یہ تھی کہ شاعری پر تصوف کا رنگ بہت غالب تھا یہ رنگ اس زمانے میں عالم گیر تھا۔ وجہ یہ تھی کہ شعر اکثر صوفی مشرب ہوتے یا کم از کم آخر عمر میں ہو جایا کرتے تھے۔ پیری مریدی کا بازار گرم تھا۔ فارسی شاعری متاخرین کے کلام میں تصوف میں ڈوبی ہوتی تھی اور اردو شاعری اس کی ناقل تھی۔ دکن میں شاعری کی ابتدا مذہب سے ہوئی اور تصوف شاعری کا جزو اعظم تھا۔ انھیں اسباب سے اردو شاعری پر بھی تصوف کا رنگ اچھا خاصا چڑھ گیا۔“⁽⁸⁾

یہ رنگ آگے چل کر انتہائی مقبول ہوا اور متوسطین شعرائے دہلی میں خواجہ میر درد اور دیگر شعرا نے اس کو اپنالیا۔

شاہ حاتم، شیخ ظہور الدین کی غزلیات میں بجا طور پر اسلامی تہذیب سے گہری وابستگی کا اظہار ملتا ہے۔ اسلامی تہذیب نے ان کی فکری اور ذہنی جہت متعین کرنے میں اہم کردار ادا کیا۔ وہ اسلامی تہذیب و مذہب کے بنیادی عقائد میں عقیدہ توحید کے قائل ہیں۔ وہ اپنا ایک خاص متصوفانہ مزاج رکھتے ہیں۔ وہ خدائے بزرگ و برتر کو وحدہ لا شریک اور تمام کائنات میں (موجودات کل) مخلوقات کا خالق و مالک متصور کرتے ہیں۔ اللہ تعالیٰ سے ان کی روحانی وابستگی ان کے ”دیوان زادہ“ کی پہلی غزل اور دیگر اشعار سے عیاں ہوتی ہے۔ وہ بجا اپنی غزلیات میں قرآنی الفاظ، احادیث اور صوفیاء کے اقوال کو استعمال کرتے ہیں۔

اللہ کی قدرت کے مختلف مظاہر کائنات کے ذرے ذرے سے عیاں اور مجسم صورت میں موجود ہیں۔ انہوں نے اپنی غزلیات میں اسلامی تصوف کے دو معروف نظریات وحدۃ الوجود اور وحدۃ الشہود کا تذکرہ اپنی بھرپور معنویت کے ساتھ کیا ہے۔

شیخ ظہور الدین حاتم کے فکری و تہذیبی اسلامی محرکات کی اصل ان کے مذہبی عقاید سے متعین ہوئی تھی۔ وہ اسلامی تصوف کے معروف سلسلے سہروردیہ سے بیعت تھے۔ صوم و صلوة کے پابند اور مذہبی شرعی احکامات یعنی تسبیح و مصلیٰ ان کی زندگی کا عکس بنا۔ وہ ہر دم اوراد و وظائف میں مشغول و منہمک رہا کرتے تھے۔ یہی وجہ ہے کہ ان کی غزل میں مکمل طور پر اسلامی تہذیبی پس منظر ابھرتا نظر آتا ہے:

کیا کہے قاصر زباں توحید و حمد کبریا جس نے کن کے حرف سے کونین کو پیدا کیا⁽⁹⁾

نخن اقرب تو راست ہے لیکن وہ ہے نزدیک تجھ سے تو ہے دور⁽¹⁰⁾

نخن اقرب کی نہیں ہے رمز سے تو آشنا ورنہ وہ نزدیک ہے تو آپ اس سے دور ہے⁽¹¹⁾
کہیں خاک و کہیں باد و کہیں آب کہیں وہ آتش سوزاں ہوا ہے⁽¹²⁾

کہیں وہ صورت خوباں ہوا ہے کہیں وہ عاشق حیراں ہوا ہے⁽¹³⁾

عہد متوسطین کی اردو غزل نہ صرف اپنی معاشرت اور سماجی حالات کی آہ و بھکا کی آئینہ دار ہے بلکہ اس عہد کی تہذیبی و ثقافتی اقدار کی امین بھی نظر آتی ہے۔ ہند اسلامی تہذیب کی آمیزش اور عشق کے حقیقی و مجازی رنگ نے مزید اسے چاند چاند لگا دیے ہیں۔ جس میں ہندستانی و ایرانی اور عربی عناصر کا ارتباط جب الفاظ کے پیکر میں ڈھلتا ہے تو یوں محسوس ہوتا ہے کہ کرب و بلا کے غموں کا تاج محل ہندستانی سرزمین پر سجا اپنی داستان الم بیان کر رہا ہے۔ یہ عہد غزل گوئی اپنی تمام تر رعنائیوں، معاشرتی معیار و مسائل اور تہذیبی ناہمواریوں کو پیش کرنے میں بے مثل ہے۔ یہ اپنے اسلامی تہذیبی مزاج کی بدولت نہ صرف آفاقیت کا حامل رکھتا ہے بلکہ شاعری کی تاریخ میں موضوعاتی اور معیاری سطح پر اپنا ثانی نہیں رکھتا۔ اس میں میر تقی میر خدائے سخن اور شہنشاہ غزل قرار پائے۔ قصیدہ میں مرزا محمد رفیع سودا کو باوا آدم کا درجہ ملا۔ سحر البیان کے خالق میر حسن جیسے نامی گرامی شعر اور دیگر سخنوروں نے اس کو کمال ترقی عطا کی۔ انہوں نے اپنے خاص تنقیدی شعور کی وساطت سے حقائق پر مبنی موضوعات کو اردو غزل کا حصہ بنایا۔ معاشرتی، مذہبی، تہذیبی اور سیاسی سطح پر لا کر بھی اسے وہ وسعت عطا کی جو اسے اس سے پیشتر نصیب نہ ہو سکی تھی۔

میر اسلامی تہذیب و مذہب کے عقیدہ آخرت کے بھی ایک مسلمان ہونے کے ناطے قائل ہیں۔ گو میر نے اپنے مذہبی عقاید اور تہذیبی شعور کی بنا پر جا بجا اپنے دو اوین میں انسان کی کم وقعتی۔ اپنے سماجی شعور، سوز و گداز، سادگی و پرکاری، درد مندی، خلوص و صداقت، اہمال و ایمانیت، سہل متمتع اور خطابیہ انداز جیسی بے مثل خصوصیات کلام رکھنے والے میر جب اپنی واردات قلبی کی سچی ترجمانی اور زندگی کی اصل صداقتوں کو شعر کے پیرائے میں ڈھالتے ہیں تو یہ درحقیقت صرف ایک فرد کی زندگانی کا نوحہ نہیں بلکہ اسلامیان ہند کے شاندار ماضی اور مغلیہ عہد کی صحیح تفسیر معلوم ہوتی ہے۔

میر درد کی طرح تصوف میر کا ذاتی تجربہ کبھی نہیں بنا مگر وہ مزاجاً صوفی اور درویش منش انسان تھے۔ ان کے کلیات میں متصوفانہ اصطلاحات، مذہبی اسلامی علامات، اخلاقی اقدار اور اسلامی تہذیب کی سماجی روایات کا مذکور دراصل ان کا دین اسلام سے بے پناہ لگاؤ اور مسلک تصوف سے لاتناہی دلچسپی کو ظاہر کرتا ہے۔ سچ تو یہ ہے کہ:

”میر نے اپنے زمانے کی صوفیانہ قدروں کو اپنے سوز باطن میں تپا کر انھیں نئی شکل دی اور شاعرانہ احساس کی سطح پر مسلک عشق کے نئے مذہب کی بنیاد ڈالی۔ یہ مذہب زندگی کے شخصی اور سماجی دونوں پہلوؤں کا راز داں ہے اور انتہائی خودداری اور شائستگی کے ساتھ اپنے زمانے کے درد و کرب اور حزن و اضطراب کا متحمل بنتا ہے۔“⁽¹⁴⁾

میر کی غزل مجموعی طور پر اسلامی تصوف کی امین اور ان کے ذاتی مذہبی شعور کی آئینہ دار دکھائی دیتی ہے۔ ان کی غزل میں ان کے مذہبی رویے اور تہذیبی میلانات ان کے مجموعی اسلامی تاثر اور ذوق کو ابھارتے ہیں، جس سے ہمیں اُردو غزل کا مجموعی رویہ جیسے الفت، رواداری، مساوات، اخلاص کی رو، قربانی کا جوش، وسیع النظری، عالی ظرفی، فراخ حوصلگی، راست بازی، حریت فکر، انسان دوستی اور اپنی تہذیبی و اخلاقی روایات و اقدار کی رگوں میں خون تازہ کی حدت کا احساس ہوتا ہے۔

میر نے اپنی متصوفانہ طرز فکر اور اسلامی تہذیب سے استفادے پر مبنی حیات کو شعوری و لاشعوری طور پر دین اسلام کے زیر اصولوں میں رنگنے کی کوشش کی ہے۔ بقول ڈاکٹر سعد اللہ کلیم:

”میر کے مذہبی رویے اور تہذیبی میلانات کے مجموعی خدو خال، اخوت، محبت، رواداری، مساوات، اخلاص، وسیع المشرتی اور آزاد روی، انسان دوستی پر مشتمل ہیں اور نمود و نمائش سے گریز کے حامی ہیں۔ یہ صفات اسلامی تصوف میں میر کو یکجا نظر آتی ہیں۔“⁽¹⁵⁾

خواجہ میر درد کا غزلیہ کلام بڑا پُر تاثیر اور بصیرت افروز ہے جس میں حیات خیزی بھی ہے، متصوفانہ واردات بھی اور ایک زندہ دل عاشق کی تڑپ بھی جو انھیں اپنے عہد کے دیگر شعرا سے زیادہ باہمت، عالی حوصلہ اور عالی ظرف ثابت کرتا ہے۔ اسلامی تصوف نے ہی ان کی زندگی کو یکسر بدل دیا تھا بلکہ بقول ڈاکٹر فرمان فتح پوری یوں کہیے: ”تصوف نے انھیں سادگی، جذباتی شدت، پاکیزہ خیالی اور شان خودداری عطا کی تھی اس کا پرتوان کی شاعری میں بھی ملتا ہے۔“⁽¹⁶⁾

وہ حقیقت الہیہ کا ادراک اسلام کے بعض مستند تاریخی حوالہ جات اور تہذیبی رویوں کے توسط سے کرتے ہیں وہ حضرت خضرؑ، عیسیٰؑ، موسیٰؑ، محمدؐ، سلیمانؑ، ابراہیمؑ کو تلمیحی اشاروں کے ذریعے سے موضوع سخن بناتے ہیں۔ رب کائنات کی اصلی حقیقت، خضرؑ و موسیٰؑ (سورۃ الکہف، آیات ۶۰ تا ۸۶) کے اسفار کا تذکرہ ہند اسلامی تہذیبی روایت کے پس منظر میں کرتے ہیں۔

حقیقت روح، عالم تمثال، وجود باری تعالیٰ، کائنات کی اصل حقیقت، کائنات کا قدم و حادث ہونا، جبر و قدر، جبر و اختیار، خیر و شر، وجود و عدم، فنا و بقا، وجود و شہود، جز و کل، تخلیق کائنات کے مقاصد، زینت انسانی کی صحیح حقیقت، آدمیت کا مفہوم، احترام آدمیت، حقوق الہی، حقوق العباد، عشق خدا اور رسول، واردات دل، نالہ درد، سوز و گداز، عشق الہی، کائنات کی بے ثباتی وغیرہ یہ ایسے موضوعات ہیں جو ان سے پہلے کسی شاعر کے یہاں اجتماعی شکل میں نہیں ملتے البتہ شاہ تراب علی دکنی، سران دکنی دو ایسے شاعر ہیں جنھوں نے ان میں سے بیشتر موضوعات کو چھیڑا ہے مگر اس پر مکمل گرفت انھی کی تھی۔ بقول خلیل الرحمن داؤدی:

”اخلاقی مسائل، حقائق و معارف، واردات عشق اور انسانی فطرت کے رموز جس طرح میر درد نے اُردو شاعری میں سمجھائے ہیں اور کسی کو یہ سعادت نصیب نہ ہو سکی۔“⁽¹⁷⁾

وہ معرفت ذات اور معرفت حق کو اپنی واردات قلبی کے ذریعے سے موضوع سخن بناتے ہیں۔ یہ بالکل سچ ہے حقائق و معارف اور اخلاقی مسائل کو انھوں نے جذبہ و عمل کے حسین امتزاج سے واضح کیا ہے۔ چونکہ وہ ایک باعمل اور بااخلاق صوفی تھے اس لیے ان کا کلام بھی ان کی تجرباتی زندگی کا نچوڑ

ہے۔ ڈاکٹر اقتدا حسن نے کلیات قائم کے مقدمہ میں صفحہ ۱۳ پر خواجہ میر درد کو ایک صوفی باعمل اور درویش صفت انسان شمار کیا ہے: ”درد ایک صوفی باعمل اور درویش صفت انسان تھے۔“ (18)

تصوف درد کے لیے محض ایک رجحان یا رویہ نہیں ہے بلکہ ایک باعمل طرز زندگی اور تہذیبی و اسلامی مذہبی روایت سے عبارت ہے۔ وہ اردو غزل میں صوفیانہ طرز فکر کے پہلے باقاعدہ باعمل صوفی شاعر ہیں۔ اگرچہ ان سے پہلے بھی اسلامی تصوف کے رموز و مسائل مثنویات، ولی کی غزلیات اور دیگر شعرا کے یہاں مل جاتے ہیں لیکن میر درد صرف شاعرانہ رنگ میں ہی متصوفانہ خیالات کو نہیں رنگا بلکہ انھوں نے عملی طور پر اس کی تقلید بھی کی، بقول ڈاکٹر جمیل جالبی: ”وہ ایک بڑے شاعر اور ایسے باکمال صوفی، عالم اور فقیہ تھے کہ جس نے شریعت، طریقت، حقیقت و معرفت کے مدارج طے کیے تھے۔“ (19)

المختصر دہلوی عہد غزل میں اسلامی تہذیب کے مظاہر دکنی اردو غزل کی بہ نسبت کہیں زیادہ اپنی مساویانہ یکسوئی کے ساتھ جلوہ گر ہوئے ہیں۔ ایک طرف شاہ حاتم عرفان نفس اور عرفان الہی کے ترجمان بنے تو دوسری طرف مضمون، یک رنگ، شاکر ناجی، آرزو اور آبرو نے اپنے عہد کی مادی کثافتوں اور اسلامی زندگی کی لطافتوں کو موضوع سخن بنایا۔ جہاں اس عہد میں میر کے مجازی رنگ میں جمالیاتی احساس کی ارتقاعی صورتیں اسلامی لہادہ اوڑھ کر سحر خیزی پیدا کرتی ہیں وہاں میر درد کی اسلامی تصوف کے زیر سایہ روحانی حیات نے اردو غزل کو نئی تازگی بخشی۔ علاوہ ازیں میر حسن اور سودا کا باضابطہ اسلامی شعور بھی دید کے قابل ہے۔

اس عہد کی غزل میں غالب کا حکیمانہ و فلسفیانہ انداز، ذوق کی محاورہ بندی، شاہ نصیر کی ترش اور چاک و چوبند بندشیں اور فارسی تراکیب، ظفر کی موسیقیت اور مومن کا رنگ تغزل اور معاملہ بندی ایک وجدانی فضا پیدا کرتی نظر آتی ہے۔ مومن کی ندرت، جدت پسندی، معاملہ بندی، محاکات نگاری اور ابہام جیسے مناقب سے لبریز غزل اپنے عہد اسلامی کی لامثالی تصاویر سامنے لاتی ہے۔ ان کی غزل مضامین عالی سے متصف ہے۔ تشبیہات و استعارات اور تلمیحات میں ظفر، شاہ نصیر، ظہیر دہلوی اور مجروح نے اسلامی تہذیب کی اخلاقی اقدار اور روایات کو مجروح نہیں کیا بلکہ اسلامی تہذیبی پس منظر میں وہ سبق آموز اضافے کا سبب قرار دیے جاسکتے ہیں۔

آتش آہ بے اثر سے مری آسمان گلشن خلیل ہوا
آسمان راہ پر نہیں آتا دعویٰ خصر بے دلیل ہوا
کس قدر تیز رو ہے سوئے صنم نامہ بر میرا جبریل ہوا (20)

غالب کا روحانی لطافتوں سے بھرپور جمالیاتی استغراق اپنا ایک خاص تہذیبی تاثر رکھتا ہے۔ اس میں اسلامی سماج و تمدن کے عہد ماضی و حال کی داستان رقم ملتی ہے ان کا کلام اپنے ایک خاص تہذیبی و فکری پس منظر میں اپنی بھرپور معنویت کے ساتھ اپنی جلوہ گری دکھا رہا ہے۔ اس عہد میں مومن کا فطری عشق میں انسانی تقاضوں کو ملحوظ خاطر رکھنا بھی معنی خیز ہے۔ حسرت دہلوی نے مذہبی روایات و اقدار کے بیان میں اپنی جان لڑادی تو ذوق نے اردو محاورات اور اسلامی تاریخی حقائق کو اپنے عہد کی تمدنی صورت حال کے مطابق ڈھالنے کی لگن کی، ظفر کا باضابطہ مذہبی تقدس اور سماجی شعور جب جمالیاتی احساس کے پردے میں ہمہ گیر زندگی کے تہذیبی پہلوؤں اور مثبت ہوئی تہذیبی اقدار کا احساس لے کر جلوہ گر ہوتا ہے تو اک نئی روحانی شعری کائنات کا ظہور ہوتا ہے۔

ذوق نے ہند اسلامی تہذیب کے ارضیت کے مزاج کو اپنی غزل کا غالب حصہ قرار دیا ہے۔ ذوق کہیں حسن ارضی کے تصور سے بالاتر ہو کر لامکاں کی حدود کو چھوتے نظر آتے ہیں وہ اس کو جمالیاتی رنگ میں کہیں حقیقت و مجاز، کہیں تجرید و تجسیم، کہیں طبیعتی و مابعد الطبیعیاتی تو کہیں تخصیص و تعمیم کی وساطت سے اس کی امتیازی صورت کو ابھارتے ہیں۔ ان کی غزل میں عربی و فارسی کی قدیم تہذیبی و سماجی اقدار کی بوسا بھی بسی ہوئی ہے اور ہندستانی

تہذیب کی خوشبو بھی۔ ذوق نے اپنے جمالیاتی شعور کے پیش نظر غزل میں الہیات کے ضمن میں تصعید و ارتقاء کی اعلیٰ ترین صورت اور حقیقتِ مطلق کا منفرد تصور دیا ہے۔ ان کے ہاں کہیں مجاز سے حقیقت تو کہیں حقیقت سے مجاز کی جانب بڑھنے کی صورت بھی بڑی دلچسپ ہے۔

ذوق کی اسلامی تہذیبی پس منظر میں یہ جمالیاتی رنگ اُردو غزل کا خالصتاً روایتی و تہذیبی رنگ ہے جس کا ذکر ان سے پہلے دکنی عہد، دہلوی اور لکھنوی عہد غزل کی زینت رہا ہے۔

ذوق کے یہاں غزل میں اسلامی تہذیبی و مذہبی پس منظر بدرجہ اتم موجود رہتا ہے اگر وہ محبوب کے رخسار کو مصحف اور قرآن کہہ رہے ہیں تو اس سے ایک خاص طرح کا مذہبی تقدس ذہن میں ابھرتا ہے۔ ان کے ہاں ایسے اشعار جن میں اسلامی تہذیبی پس منظر اپنے جمالیاتی صورت میں نمایاں ہوتا نظر آتا ہے۔

دیکھ سکتا جو تجلی رخ جاناں کو لن ترانی کا سزاوار نہ موسیٰ ہوتا⁽²¹⁾

ان کے کلام کی سادگی و پرکاری قاری کے دل میں گھر کر جاتی ہے۔ آپ راسخ العقیدہ مسلمان، درویش صفت، منکسر المزاج اور انتہائی متوکل انسان تھے۔ انبیاء، صحابہ کرام، آل رسول اور آئمہ آل محمد سے آپ کو خاص انس تھا جو آپ کے قصائد اور غزلیات میں جا بجا نظر آتا ہے۔ ان کے یہاں حسن اولیت کے زمرے میں اور عشقِ ثانوی درجے پر فائز ہے۔ فنا میں بقا کا راز مضمحل ہے۔ ان کی تمام غزل انسانی عظمت کی دلیل ہے۔ بقول سعد اللہ کلیم: ”اُردو غزل کا اس موضوع پر مجموعی رویہ یہ رہا ہے کہ انسان بلاشبہ حفظ مراتب کو پیش نظر رکھتے ہوئے عظیم ہی نہیں بہت عظیم ہے۔“⁽²²⁾

اُردو غزل کا مجموعی رویہ انسان کی عظمت، احساسِ ذمہ داری اور تمام مخلوقاتِ خدا پر برتری رکھنے کے حوالے سے ہمیشہ سے موجود رہا ہے۔ ذوق کے یہاں عظمتِ بشری کا یہ تصور قرآن و حدیث سے ماخوذ ہے۔ وہ نیابتِ الہی کے قائل ہیں قرآن میں بھی انسان کو اللہ کا نائب اور خلیفہ متصور کیا گیا ہے۔

نہیں بے و قر ترک سجدہ ابلیس سے آدم عدو کی سرکشی سے ذوق کب رتبہ ہو کم میرا⁽²³⁾

ملک سجدہ کریں آدم کو کیا بندہ نوازی ہے دیا بندے کو اپنے اس نے خود آداب اپنا سا⁽²⁴⁾

واں طائر خیال اڑے تھا مرا جہاں پرواز عاجزی میں پر جبریلؑ تھا⁽²⁵⁾

غالب کی غزل ہندستانی ذہن کے جمالیاتی تقاضوں کو نہ صرف پورا کرتی ہے بلکہ اعتدال کی راہ اختیار کر کے ہندی و ایرانیت کی علم بردار ٹھہرتی ہے۔ غالب انسانی نفسیات کا نبض شناس شاعر ہے۔ نئے تہذیبی اور سماجی حالات کے پیش نظر نہ صرف انھوں نے نئے تصورات کے ذریعے سے اُردو غزل کا دامن وسیع کیا بلکہ اسلامی تہذیبی روایات کا احترام اور اس سے حد درجہ لگاؤ کو بھی اپنے یہاں ظاہر کیا۔ غالب انسانی نفسیات کے غماز اور اسلامی تہذیب و معاشرت کے کتبہ دان ہیں۔ انھوں نے ماضی کی روایات اور جدید عہدِ اسلامی کے ساتھ مباحثہ، انصاف کیا ہے۔ غالب کی غزل اپنے عہد کا شفاف اور با تصویر آئینہ ہے۔ جس میں متزلزل مشرقی تہذیب (مشرق کہ ہند اسلامی تہذیب) کے مٹنے اور شکست و ریخت سے دوچار ہونے کا دکھ بھی ہے اور جدید تہذیب کی متفرح صورت بھی۔ ان کی غزل ادراکِ خودی، انسانی عظمت کی نغمہ خواں، زمانے کی نباض اور اسلامی تہذیب کی علمبردار ہے جو دلاویز و دلنشین بھی ہے اور فکر انگیز بھی۔

غالب کی غزل میں اسلامی فکرِ حیات کی روشنی میں ہجر و وصال کی پُر کیف ساعتیں جہاں اپنا رنگ جھاتی ہیں وہاں پاکدامنی کا خیال بھی اپنے عروج کی حدوں کو چھو تا نظر آتا ہے۔ وہ اپنے کلام میں اسلامی تہذیب سے استفادے پر مبنی اخلاقی اقدار و روایات اور سماجی طرزِ حیات کو بڑے معنی خیز انداز میں واضح کرتے ہیں۔ ان کے ہر شعر میں اسلامی معاشرت کی پردہ داری اور عصمت کی خوشبو لہی ہے۔ اس بارے میں رام بابو سکینہ لکھتے ہیں:

”ان کے اکثر اشعار نفسِ شاعری کی جان اور فصاحت و بلاغت کے روح رواں ہیں۔ سادہ الفاظ کی سطح کے نیچے عمیق معنی اس طرح پنہاں ہیں جیسے دریا کے شفاف پانی کے نیچے دریا کی تہ ان کی ہر تصویر الفاظ کے پیچھے ان کے ہر نقش خیال کی پشت پر ایسے ایسے تخیل کے وسیع مناظر نظر آتے ہیں جن کی محیط فضا حیات و ممت کے سربستہ رازوں سے معمور ہے۔“⁽²⁶⁾

الغرض انسانی فطرت کے گہرے مشاہدے، اس کے احساسِ تفکر، متنوع خصوصیات، بلند آہنگی، عجز و نیاز، مساوات، رواداری، ہجر کی الم سامانیاں اور صبر کی لذتیں جب اسلامی تہذیبی فکر کی ذیل میں ان کی غزل کا حصہ بنتی ہیں تو قدیم شعرِ ایران کی عظمت کی دھاک بیٹھ جاتی ہے:

نہیں بند زلیخا بے تکلف ماہ کنعاں پر سفیدی دیدہ یعقوب کی پھرتی ہے زنداں پر⁽²⁷⁾

غالب نے اُردو غزل کو اسلامی تہذیبی افکار کی مساعی جلیلہ سے ہم کنار کیا ہے۔ وہ اسلام کے زمانہ ماضی کی تاریخ پر اپنے فکری شعور کی عمارت استوار کرتے ہیں۔ وہ حیات بعد الموت پر شاکہ نہیں بلکہ انسان کے اس ابدی سلسلہ حیات کو بالخصوص موت کو غم و آلام سے نجات کا ذریعہ قرار دیتے ہیں۔ ایسے تلخ اور سنجیدہ مضامین کے بیان میں وہ انتہائی فصیح و بلیغ انداز اپناتے ہیں۔ غالب ایک باشعور اور باصلاحیت فرد کا نام ہے جس نے اپنے عہد کے مذہبی و سماجی مناقشات کو اسلامی تاریخ پر منظر میں سمو کر اک نیا شعور عطا کیا ہے۔ وہ زمانے کے معائب و مسائل پر اشک بار ہوتا اور اپنے ماضی سے بے پناہ شغف رکھتا ہے اس کی آنکھیں ماضی اور مستقبل کی جانب یکساں کھلی ہیں۔ وہ اسلامی تہذیب کے نمائندہ کی حیثیت سے ہمیشہ لوگوں کے دلوں کی دھڑکن بنے رہیں گے۔ انھوں نے اسلامی تہذیب کو طعن و تشنیع اور ظرافت کے پردے میں لپیٹ کر اس کے تاریخی پہلوؤں کو ایک مبصر اور پُر خلوص نقاد کی طرح پیش کیا ہے جس میں ماضی و حال کی تمام تر وارداتِ حسن و عشق و سماج موجود ہے۔ ڈاکٹر انور سدید غالب کو ایک عظیم الشان تہذیب کا نمائندہ اور نابغہ فن قرار دیتے ہوئے لکھتے ہیں: ”غالب اپنے عہد کا نابغہ فن تھا جس کے اجتماعی تجربے میں ماضی اور حال کی تمام واردات سما گئی تھی۔“⁽²⁸⁾

عیسیٰ مہرباں ہے شفا ریز یک طرف درد آفریں ہے طبع الم خیز یک طرف⁽²⁹⁾

پھونکتا ہے نالہ ہر شب صورِ اسرائیل کی ہم کو جلدی ہے مگر تو نے قیامت ڈھیل کی⁽³⁰⁾

سچ تو یہ ہے کہ اسلامی طرزِ حیات کی چھوٹی چھوٹی رنجشیں، ہجر و فراق کے لمحات، محبت کا بنیادی فطری رویہ، ضبط و اعتدال اور تہذیب و شائستگی کے تمام پہلو، حیات و کائنات کے وسیع تر مسائل اور انسانی حیات کے انوکھے تجربے ان کی غزل کا حصہ بنتے ہیں جس میں ان کا تہذیبی پس منظر بھی موجود رہتا ہے اور فکری میلان بھی۔ غالب کی غزلیات (دیوان) میں اسلامی و آفاقی اقدار کا تذکرہ جا بجا نظر آتا ہے۔ وہ بعض دفعہ قرآن و حدیث کی مدد سے اشعار کو معنوی جہت عطا کر دیتے ہیں۔ ان کے یہاں ایسے اشعار کی تعداد کافی ہے مگر ایک غزل خاص طور پر سراسر اخلاقیانہ شعور کی پرستار ہے ڈاکٹر سعد اللہ کلیم اس ضمن میں لکھتے ہیں: ”غالب کے اُردو دیوان میں ایک پوری غزل صرف اخلاقی اقدار پر مبنی ہے۔“⁽³¹⁾

اس غزل میں غالب نے اسلامی اخلاقی تہذیبی اقدار کو بڑی لطافت اور نہایت سلیقہ مندی سے موضوعِ سخن بنایا ہے۔ حاجت روائی، دھوکہ دہی،

معاف کرنا، ضبطِ نفس، پردہ ڈالنا جیسی مثبت قدریں اس کا حصہ ہیں۔ غزل کے چند اشعار دیکھیے:

ابن مریمؑ ہوا کرے کوئی میرے دکھ کی دوا کرے کوئی
نہ سنو، گر بُرا کہے کوئی روک لو، گر غلط چلے کوئی

کیا کیا خضرؑ نے سکندر سے اب کسے رہ نما کرے کوئی
روک لو غلط چلے کوئی بخش دو گر خطا کرے کوئی (32)

غالب تاریخ کے جہر و کوس سے چھن چھن کر آنے والی اسلامی تہذیب و روایات اور اخلاقی اقدار کی روشنی کو اپنے دامنِ خیال میں کچھ اس اچھوتے اور ظریفانہ انداز میں جگہ دیتے ہیں کہ کہیں ماضی کی اہمیت تو کہیں حال کی لگن نمایاں ہوتی نظر آتی ہے:

بہر جاں پروردنِ یعقوب بالِ خاک سے وام لیتے ہیں پر پروازِ پیراہن کی بو (33)

غرورِ دستِ رد نے شانہ توڑا فرقِ ہُد پر سلیمانی ہے ننگِ بے دمانانِ خود آرائی (34)

کی ہیں کس پانی سے یاں یعقوب نے آنکھیں سفید ہے جو آبی پیراہن ہر موجِ رودِ نیل کی (35)
ظفر دہلوی کا کمال یہ ہے کہ بعض مادی و غیر مادی اشیا کو اسلامی مذہبی خانہٴ تنخیل میں ڈھال کر دل آویز پیکروں کو تشکیل دیتے ہیں۔ ظفر دہلوی کی غزلیات کا تشبیہاتی رنگ مکمل طور پر اسلامی تہذیب و مذہب سے مستعار ہے۔ انھوں نے اسلامی تہذیب سے دل آویز اور پُرکشش تشبیہات کو اخذ کیا ہے۔ وہ بعض جمالیاتی استعارے بھی تراشتے ہیں:

یہ جو ہے روئے کتابی یار کا قرآن ہے خط جو ہے گرد اسکے یہ تفسیر اسکا نام ہے (36)

جسے شقِ القمر کہتے ہیں اون میں ایک ہے ادنیٰ کہ جو اعجازِ اوس محبوب ربِ خیر اورا کے ہیں (37)

جا کے کیا کعبہ میں چو میں حجر الاسود کو اے ظفر سنگِ دریا یار کو ہم چومتے ہیں (38)

ابوبکرؓ و عمرؓ عثمانؓ و حیدرؓ کا ہے کیا کہنا ظفر ہم خاک پا ان چار یارِ مصطفیٰ کے ہیں (39)

بے ادب زلف ہے کیا روئے مھلظ پہ ترے کہ لگاتی ہے یہ قرآن کو تفسیر کو پاؤں (40)

جب ہم ان کی اس حمدیہ غزل میں کعبہ، صاحب خانہ، مسلمان، سپاہِ قرآن، نبیؐ، رحمۃ للعالمین، زلیخا، ماہِ کنعاں اور باغِ رضواں جیسے اسلامی تاریخ و مذہب سے مستعار ترکیب و الفاظ کو ان کے مذہبی شعور میں ڈھلتے ہوئے دیکھتے ہیں تو یقیناً ایک عالمگیر اور آفاقی معنویت کا احساس ہوتا ہے۔ ان کی یہ غزل حمدیہ و نعتیہ موضوع لیے ہوئے اسلامی تاریخ کے کئی روشن پہلوؤں کو بھی سامنے لاتی ہے۔ وہ اسلامی سماج کے قدیم دینیوں، تاریخی روایات اور ثقافتی لاشعور کے بحرِ ذخار سے نئے سنگریزے تراش کر کے فکر و عمل کی نئی راہیں دریافت کرتے نظر آتے ہیں۔

وہی کعبہ کا صاحب خانہ وہی دیر کا مالک وہی رازق ہے کافر کا وہی ہادی مسلمان کا
اگر ہو جائے پارہ پارہ دل اسکی محبت میں تو پھر ہر پارہ دل کو سمجھ سپارہ قرآن کا
نکرتا وہ اگر پیدا نبیؐ کو نوعِ انساں میں تو مخلوقات میں اشرف نہوتا رتبہ انساں کا
نبی وہ رحمۃ للعالمین جس کی شفاعت سے نہوے عاصیوں کو حشر کے دن خوفِ عصیاں کا
زلیخا دیکھتی گر اس نظر اس کا زخِ روشن تو اسکو خواب ہو جاتا تماشا ماہِ کنعاں کا
ظفر مضمونِ حمد و نعت کے گلہائی رنگیں سے ورق میرے سر دیواں کا ہے اک بلغِ رضواں کا (41)

ظفر دہلوی نے اپنی غزل میں اسلامی تہذیب کے یادگار ماضی اور اسلامی تاریخ و مذہب کے شہرہ آفاق قصص کو سمو کر بڑی دیدہ ریزی اور اعلیٰ فکری شعور کا مظاہرہ کیا ہے۔ بالخصوص ان کے ہاں متصوفانہ رنگ تغزل اسلامی مذہب سے اپنائیت کا بہترین ثبوت فراہم کرتا ہے۔ علاوہ ازیں وہ اپنے کلام میں عقائد اسلام، اصحاب رسول، اہل بیت اور صوفیاء و اتقیا کا تذکرہ اس قلبی ذوق اور انہماک کے ساتھ کرتے ہیں کہ نہ صرف ایک راسخ العقیدہ مسلمان کا تاثر قاری کے ذہن میں ابھرتا ہے بلکہ وہ ایک صوفی شاعر کے روپ میں جلوہ گر ہوتے ہیں۔ بقول ڈاکٹر اسرار احمد خاں:

”ظفر کی صوفیانہ شاعری میں عقیدہ اور مسلک کے لحاظ سے ایک خاص ربط اور تسلسل ہے وہ توحید، رسالت، صحابہ کرام، اہل بیت اور بزرگان دین سے اپنی عقیدت اور مسلک کے اظہار میں انھوں نے کسی دنیاوی مصلحت سے کام نہیں لیا ہے وہ صحابہ کرام اور اہل بیت کی عزت و تکریم ایک راسخ العقیدہ مسلمان کی حیثیت سے لے کر اپنے اوپر فرض سمجھتے ہیں۔ وہ چاروں خلفائے راشدین کی ترتیب وار حقانیت اور ان کی بزرگی اور عظمت کے قائل تھے اور ان کو نبی پاک کے یارانِ با وفا گردانتے تھے۔“⁽⁴²⁾

پاکیزگی کا عنصر ان کی غزل کا غالب حصہ قرار دینا چاہیے جہاں ان کے کلام میں ہندو مواعظت، معاشرتی، معاشی، سماجی اور سیاسی مسائل کا بیان ملتا ہے وہاں انھوں نے ایک مخلص اور باوفا محب وطن کی طرح نہ صرف سر زمین ہند کو ٹوٹ کر چاہا ہے بلکہ پاکیزہ خیالات کی ترجمانی بھی کی ہے۔ وہ یقیناً ایک سچے اور کھرے راسخ العقیدہ مسلمان تھے۔ ان کا تمام کلام ان کی ذاتی زندگی کا عکس معلوم ہوتا ہے۔ وہ کشادہ سیرت، وسیع النظر، درویش صفت شاعر، عوام و خواص کے محبوب اور انتہائی صابر انسان تھے جنھوں نے ۱۸۵۷ء کے خونخوار انقلاب کے دوران اپنے عزیز و اقارب کی ناگہانی موت کو بسر و چشم دیکھا اور خود کسمپرسی کی حالت میں مقید ہو کر رگون میں انتقال کیا۔ ہندوستانی تاریخ ان کی اس المناک موت کی شاہد ہے:

”اس کشادہ وسیع النظر بادشاہ مرتبت اور درویش مزاج انسان کا جو انجام ہوا وہ برصغیر میں مسلمانوں کی تاریخ کا شاید سب سے زیادہ المیہ باب ہے جس طرح ۱۸۵۷ء میں اس نے اپنے بیٹے، پوتے، عزیز، رشتہ دار، قتل ہوتے، گرفتار ہوتے دیکھے۔ جس طرح خود اس کو گرفتار کر کے رگون میں قید رکھا گیا۔ وہاں اس پر جو ذہنی اذیتیں گذرتی رہیں اور جس حالت میں یہ دہلی کے عوام و خواص کا محبوب اور مرہبان انسان غریب الوطنی کی موت مرا یہ سب کچھ انتہائی المناک تاریخ ہے۔ اور اس کا عکس اس کی غزل میں پچھانا جاسکتا ہے۔“⁽⁴³⁾

ترے محراب دو ابرو کو کوئی کیا سجھے سجھے کعبہ اُسے یا مسجد اقصیٰ سجھے⁽⁴⁴⁾

دیکھ لے شب کو اگر خواب میں تیری صورت ہو زلیخا کو نہ اتنا مہ کنعان عزیز⁽⁴⁵⁾

ظفر کی غزلیات میں صفحہ قرآن، فردوس بریں، جدول، مصحف، عالم تمثال، محراب، کعبہ، یکتائیت اور محو حیرت جیسے اشارے اور قرینے جو اسلامی تہذیب کے مذہبی شعور کے آئینہ دار ہیں ان کے یہاں جمالیاتی رنگ میں ایک تقدس و ارفعیت کی فضا قائم کرتے نظر آتے ہیں۔ وہ حُسن مجازی کی صفات کو تصور حقیقت سے مختلط کر کے حُسن ظاہری کے خارجی اوصاف کی حدود کو پار کر کے تجسیم سے تجرید اور مجاز سے حقیقت کی مختلف جہتیں تلاش کرتے ہیں:

”مجاز تو کھلی آنکھوں کا تماشا ہے اور حقیقت بند آنکھوں کی سیر گاہ۔ مبارک ہیں جو کھلی آنکھوں سے حقیقت کی سیر کریں۔ تصوف کے رموز و نکات تو پچیدہ ہیں ”ہمہ اوست اور ہمہ از اوست“ وحدت الوجود اور وحدت الشہود کے شگوفے ظفر کے چہستان فکر میں پھول بن کر کھل اٹھتے ہیں۔ مخلوق کی چاہت کی بجائے خالق کو پانے کی آرزو ابھرتی ہے۔“⁽⁴⁶⁾

ظفر کا جمالیاتی شعور ان کی غزلیات میں مجاز و حقیقت کے امتزاجی قرینے سے متعین ہوتا ہے جس کی جڑیں وحدت الوجودی صوفیانہ نظریے میں پیوست نظر آتی ہیں۔ وہ ارفع روحانیت سے بھرپور جمالیاتی شعور سے متصف تھے جس میں حقیقی وجدان کا پرتولمتا ہے۔ جب وہ دیر و حرم، مجاز و حقیقت، کعبہ و محراب، منبر و مسجد اور میکدہ و کلیسا جیسی علامات لاتے ہیں تو قدرتی طور پر قاری کا ذہن اپنے گرد نور کا ہالہ ساتن لیتا ہے۔

حوالہ جات و حواشی

- (1) سعد اللہ کلیم، ڈاکٹر: اردو غزل کی تہذیبی و فکری بنیادیں، لاہور: الو قاری پبلی کیشنز، ۲۰۰۵ء، جلد اول، ص ۲۸۳۔
- (2) جمیل جالبی، ڈاکٹر: تاریخ ادب اردو، لاہور: مجلس ترقی ادب، طبع پنجم، ۲۰۰۵ء، جلد دوم، ص ۲۶۔
- (3) (۱) نور الحسن ہاشمی، سید: ”ولی کی شاعری اور اس کا اثر“، مضمون مشمولہ محمد خان اشرف، ڈاکٹر: ولی: تحقیقی و تنقیدی مطالعہ، لاہور: الو قاری پبلی کیشنز، ۲۰۰۳ء، ص ۱۷۶۔ (۲) نور الحسن ہاشمی، ڈاکٹر: دہلی کا دبستان شاعری، دہلی: انجمن ترقی اردو ہند، اشاعت ۲۰۰۶ء، ص ۳۶۔
- (4) رام بابو سکینہ: تاریخ ادب اردو، مترجم مرزا محمد عسکری، لاہور: علمی بک ہاؤس، ۱۹۸۳ء، ص ۵۸۔
- (5) عبدالسلام ندوی، ڈاکٹر: شعر الہند، اعظم گڑھ: معارف، مطبوع گردید، حصہ دوم، ص ۲۸۔
- (6) انور سدید، ڈاکٹر: اردو ادب کی مختصر تاریخ، لاہور: عزیز بک ڈپو، ۱۹۹۸ء، ص ۱۳۷۔
- (7) رام بابو سکینہ: تاریخ ادب اردو، مترجم مرزا محمد عسکری، لاہور: علمی بک ہاؤس، ۱۹۸۳ء، ص ۵۸۔
- (8) ایضاً، ص ۵۹۔
- (9) حاتم، ظہور الدین، شیخ: دیوان زادہ، مقدمہ و تدوین تحشیہ و تعلیقات از ڈاکٹر غلام حسین ذوالفقار، لاہور: خیابان ادب، مارچ ۱۹۷۵ء، ص ۱۔
- (10) ایضاً، ص ۱۶۶۔
- (11) ایضاً، ص ۱۶۶۔
- (12) ایضاً، ص ۳۳۔
- (13) ایضاً، ص ۳۳۔
- (14) گوپی چند نارنگ، ڈاکٹر: اردو غزل اور ہندوستانی ذہن و تہذیب، دہلی: قومی کونسل برائے فروغ اردو، ۲۰۰۲ء، ص ۱۶۲۔
- (15) سعد اللہ کلیم، ڈاکٹر: اردو غزل کی تہذیبی و فکری بنیادیں، لاہور: الو قاری پبلی کیشنز، ۲۰۰۵ء، جلد اول، ص ۳۸۲۔
- (16) فرمان فتح پوری، ڈاکٹر: غزل اردو کی شعری روایت، لاہور: الو قاری پبلی کیشنز، ۲۰۰۳ء، ص ۳۰۔
- (17) درد، خواجہ میر: دیوان درد، مرتبہ خلیل الرحمن داؤدی، لاہور: مجلس ترقی ادب، طبع دوم، ۱۹۸۸ء، ص ۸۹۔
- (18) قائم: کلیات قائم، ”مقدمہ“، مرتبہ اقتدا حسین، لاہور: مجلس ترقی ادب، سنہ اشاعت ندارد، جلد اول، ص ۱۳۔
- (19) جمیل جالبی، ڈاکٹر: تاریخ ادب اردو، مجلس ترقی ادب، لاہور، ۲۰۰۵ء، طبع پنجم، جلد دوم، ص ۷۳۔
- (20) مومن، مومن خان: کلیات مومن، مرتبہ کلب علی خاں، لاہور: مجلس ترقی ادب، طبع دوم، ۲۰۰۸ء، ص ۸۲۔
- (21) ذوق، محمد ابراہیم: کلیات ذوق، مرتبہ ڈاکٹر تنویر احمد علوی، لاہور: مجلس ترقی ادب، اشاعت دوم، حصہ اول، ۱۳۳۰ھ/۲۰۰۹ء، ص ۱۴۵۔
- (22) سعد اللہ کلیم، ڈاکٹر: اردو غزل کی تہذیبی و فکری بنیادیں، لاہور: الو قاری پبلی کیشنز، ۲۰۰۵ء، جلد اول، ص ۲۶۶۔
- (23) ذوق، محمد ابراہیم: کلیات ذوق، مرتبہ ڈاکٹر تنویر احمد علوی، لاہور: مجلس ترقی ادب، اشاعت دوم، حصہ اول، ۱۳۳۰ھ/۲۰۰۹ء، ص ۱۴۱۔
- (24) ایضاً، ص ۱۵۱۔
- (25) ایضاً، ص ۱۴۹۔
- (26) رام بابو سکینہ: تاریخ ادب اردو، مترجم مرزا محمد عسکری، لاہور: علمی بک ہاؤس، ۱۹۸۳ء، ص ۲۳۹۔
- (27) غالب، مرزا اسد اللہ خاں: دیوان غالب، مرتبہ پروفیسر حمید احمد خاں، لاہور: مجلس ترقی ادب، جولائی ۱۹۶۹ء، ص ۱۰۵۔
- (28) انور سدید، ڈاکٹر: اردو ادب کی مختصر تاریخ، لاہور: عزیز بک ڈپو، طبع سوم، ۱۹۹۸ء، ص ۳۹۸۔

- (29) غالب، مرزا اسد اللہ خاں: دیوان غالب، مرتبہ پروفیسر حمید احمد خاں، لاہور: مجلس ترقی ادب، جولائی ۱۹۶۹ء، ص ۱۲۶۔
- (30) ایضاً، ص ۱۸۳۔
- (31) سعد اللہ کلیم، ڈاکٹر: اردو غزل کی تہذیبی و فکری بنیادیں، لاہور: الو قاری پبلی کیشنز، ۲۰۰۵ء، جلد اول، ص ۷۰۶۔
- (32) غالب، مرزا اسد اللہ خاں: دیوان غالب، نئی دہلی: غالب انسٹی ٹیوٹ، ۱۹۹۷ء، ص ۱۸۳۔
- (33) غالب، مرزا اسد اللہ خاں: دیوان غالب، مرتبہ پروفیسر حمید احمد خاں، لاہور: مجلس ترقی ادب، جولائی ۱۹۶۹ء، ص ۱۶۹۔
- (34) ایضاً، ص ۱۸۵۔
- (35) ایضاً، ص ۱۸۳۔
- (36) ظفر، ابوالظفر سراج الدین بہادر شاہ: کلیات ظفر، لاہور: سنگ میل پبلی کیشنز، ۱۹۹۳ء، جلد چہارم، ص ۳۵۲۔
- (37) ایضاً، ص ۳۹۳۔
- (38) ایضاً، ص ۳۸۷۔
- (39) ایضاً، ص ۳۹۳۔
- (40) ایضاً، ص ۴۰۳۔
- (41) ظفر، ابوالظفر سراج الدین بہادر شاہ: کلیات ظفر، لاہور: سنگ میل پبلی کیشنز، ۱۹۹۳ء، جلد سوم، ص ۵۔
- (42) اسرار احمد خاں، ڈاکٹر: بہادر شاہ ظفر: شخصیت و فن، فضلی سنز لمیٹڈ، کراچی، ۲۰۰۱ء، ص ۲۳۳۔
- (43) سعد اللہ کلیم، ڈاکٹر: اردو غزل کی تہذیبی و فکری بنیادیں، لاہور: الو قاری پبلی کیشنز، ۲۰۰۵ء، جلد اول، ص ۶۲۹۔
- (44) ایضاً، ص ۱۷۰۔
- (45) ظفر، ابوالظفر سراج الدین بہادر شاہ: کلیات ظفر، لاہور: سنگ میل پبلی کیشنز، ۱۹۹۳ء، جلد چہارم، ص ۳۳۳۔
- (46) اسرار احمد خاں، ڈاکٹر: بہادر شاہ ظفر: شخصیت و فن، فضلی سنز لمیٹڈ، کراچی، ۲۰۰۱ء، ص ۲۲۶۔